

പതിനാലാം കേരള നിയമസഭ

പതിനൊന്നാം സമ്മേളനം

2018 ജൂൺ 18, തിങ്കൾ

നക്ഷത്രചിഹ്നമിട്ട ചോദ്യങ്ങൾ

[ആകെ ചോദ്യങ്ങൾ--30]

മറുപടി നൽകുന്ന മന്ത്രിമാർ

പൊതുമരാമത്തും രജിസ്ട്രേഷനും വകുപ്പുമന്ത്രി

വിദ്യാഭ്യാസ വകുപ്പുമന്ത്രി

റവന്യൂവും ഭവനനിർമ്മാണവും വകുപ്പുമന്ത്രി

മത്സ്യബന്ധനവും ഹാർബർ എഞ്ചിനീയറിംഗും കശുവണ്ടി വ്യവസായവും വകുപ്പുമന്ത്രി

പാഠ്യക്രമം നവീകരിക്കുവാൻ നടപടി

*211. ശ്രീമതി.പി. അയിഷാ പോറ്റി

പ്രൊഫ.കെ.യു. അരുണൻ

ശ്രീ.ജോർജ്ജ് എം. തോമസ്

„ പി. ഉണ്ണി : താഴെ കാണുന്ന ചോദ്യങ്ങൾക്ക് വിദ്യാഭ്യാസ വകുപ്പുമന്ത്രി സദയം മറുപടി നൽകുമോ:

(എ) വിജ്ഞാന സമ്പാദനത്തേക്കാൾ തൊഴിൽ കമ്പോളത്തിലെ നേട്ടമാണ് മികച്ച വിദ്യാഭ്യാസത്തിന്റെ ലക്ഷ്യമെന്ന സമൂഹത്തിന്റെ തെറ്റിദ്ധാരണ തിരുത്തിക്കൊണ്ട്, കുട്ടികൾ ഓരോരുത്തർക്കും അവരവരുടെ കഴിവുകൾ കണ്ടെത്തി പരിപോഷിപ്പിക്കാൻ കഴിയുംവിധം പാഠ്യക്രമം നവീകരിക്കുന്ന കാര്യം പരിശോധിക്കുമോ;

(ബി) പഠന സൗകര്യം ആധുനിക സാങ്കേതിക വിദ്യയിലധിഷ്ഠിതമായി വികസിപ്പിക്കുന്നതോടൊപ്പം ബോധനരീതിയിലും പരീക്ഷാ രീതിയിലും നവീകരണം നടപ്പിലാക്കാൻ ഉദ്ദേശിക്കുന്നുണ്ടോ;

(സി) വിദ്യാഭ്യാസ നിലവാര ഉന്നതിക്ക് നിർണായകമായ അധ്യാപകരുടെ കർമ്മശേഷി ഉയർത്താൻ പരിപാടിയുണ്ടോ; വിശദാംശം നൽകാമോ?

മത്സ്യോല്പാദന രംഗത്തെ വികസന പ്രവർത്തനങ്ങൾ

*212. ശ്രീ.കെ. ആൻസലൻ

„ ജോൺ ഫെർണാണ്ടസ്

„ വി. അബ്ദുറഹിമാൻ

„ കെ.ജെ. മാക്സി : താഴെ കാണുന്ന ചോദ്യങ്ങൾക്ക് മത്സ്യബന്ധനവും ഹാർബർ എഞ്ചിനീയറിംഗും കശുവണ്ടി വ്യവസായവും വകുപ്പുമന്ത്രി സദയം മറുപടി നൽകുമോ:

- (എ) പ്രകൃതിദത്തമായ സൗകര്യം ഫലപ്രദമായി ഉപയോഗിച്ച് മത്സ്യോല്പാദനം ഇരട്ടിയാക്കുകയെന്ന ലക്ഷ്യത്തോടെ നടത്തിവരുന്ന പ്രവർത്തനങ്ങൾ വിശദമാക്കാമോ;
- (ബി) സംയോജിത മത്സ്യകൃഷി പ്രോത്സാഹിപ്പിക്കുന്നതിനും പൊതു ജലാശയങ്ങൾ, കുളങ്ങൾ, ഡാമുകൾ, കായലുകൾ നദികൾ എന്നിവയിൽ മത്സ്യക്കുഞ്ഞുങ്ങളെ നിക്ഷേപിക്കാനുള്ള പദ്ധതിയുടെ പുരോഗതി അറിയിക്കുമോ; മത്സ്യക്കുഞ്ഞുങ്ങളുടെ ലഭ്യതയെക്കുറിച്ച് വ്യക്തമാക്കാമോ;
- (സി) കടൽ മത്സ്യശോഷണത്തിന്റെ കാരണങ്ങൾ വിലയിരുത്തിയിട്ടുണ്ടോ; ഉദ്ദേശിക്കുന്ന പരിഹാര നടപടികൾ എന്തെല്ലാമാണ്;
- (ഡി) കടൽ മത്സ്യബന്ധനത്തിന്റെ വാണിജ്യവൽക്കരണം, മുതൽമുടക്കിന് ശേഷിയില്ലാത്ത പരമ്പരാഗത തൊഴിലാളികളെ പാപ്പരാക്കുന്നത് ഒഴിവാക്കാനായി സ്വീകരിച്ച് വരുന്ന നടപടികൾ എന്തെല്ലാമാണെന്ന് വ്യക്തമാക്കാമോ?

പുതിയ കാലത്തിനനുസൃതമായ നിർമ്മാണം

*213. ശ്രീ.എം. രാജഗോപാലൻ

,, എസ്.ശർമ്മ

,, പി.വി. അൻവർ

,, ബി.ഡി. ദേവസ്സി : താഴെ കാണുന്ന ചോദ്യങ്ങൾക്ക് പൊതുമരാമത്തും രജിസ്ട്രേഷനും വകുപ്പുമന്ത്രി സദയം മറുപടി നൽകുമോ:

- (എ) പുതിയകാലം പുതിയ നിർമ്മാണം എന്ന ആപ്ത വാക്യത്തിന്റെ അടിസ്ഥാനത്തിൽ ആയുസ്സ്, ഈട്, സൗന്ദര്യം ഇവ ഉറപ്പാക്കിക്കൊണ്ടുള്ള നിർമ്മാണ രീതി പ്രാവർത്തികമാക്കുന്നതിനായി പൊതുമരാമത്ത് വകുപ്പിനെ ശാക്തീകരിക്കാൻ കൈക്കൊണ്ട നടപടികൾ എന്തെല്ലാമാണ്;
- (ബി) അഞ്ച് വർഷം കൊണ്ട് ഒരു ലക്ഷത്തിൽപരം കോടി രൂപയുടെ നിർമ്മാണ പ്രവർത്തനങ്ങൾ പൂർത്തീകരിക്കുമെന്ന പ്രഖ്യാപിത ലക്ഷ്യം നേടാനായി വകുപ്പിലുണ്ടായിരുന്ന ഒഴിവുകൾ നികത്തുന്നതിനും പുതിയ തസ്തികകൾ സൃഷ്ടിക്കുന്നതിനും സ്വീകരിച്ച നടപടികൾ അറിയിക്കാമോ;
- (സി) പുനർ നിർമ്മാണം ആവശ്യമെന്ന് കണ്ടെത്തിയ പാലങ്ങളുടെയും കലുങ്കുകളുടെയും നിർമ്മാണം സമയബന്ധിതമായി പൂർത്തിയാക്കാൻ നടത്തിവരുന്ന പ്രവർത്തനങ്ങൾ എന്തെല്ലാമാണ്;
- (ഡി) നിർമ്മാണ പ്രവൃത്തികളുടെ ഗുണനിലവാരം ഉറപ്പ് വരുത്താനായി ഏർപ്പെടുത്തിയിട്ടുള്ള സോഷ്യൽ ഓഡിറ്റ് സംവിധാനത്തിന്റെ വിശദാംശം നൽകുമോ?

സ്വയംഭരണ കോളേജുകളുടെ അക്കാദമിക നിലവാരം

*214. ശ്രീ. അനൂപ് ജേക്കബ്

,, കെ.മുരളീധരൻ

,, ഷാഫി പറമ്പിൽ

,, അൻവർ സാദത്ത് : താഴെ കാണുന്ന ചോദ്യങ്ങൾക്ക് വിദ്യാഭ്യാസ വകുപ്പുമന്ത്രി സദയം മറുപടി നൽകുമോ:

- (എ) സംസ്ഥാനത്ത് സ്വയംഭരണ അവകാശം ലഭിച്ച കോളേജുകളുടെ അക്കാദമിക് നിലവാരത്തിലുള്ള മാറ്റം വിലയിരുത്തുന്നതിന് ഉന്നത വിദ്യാഭ്യാസ കൗൺസിൽ കമ്മിറ്റികളെ നിയോഗിച്ചിട്ടുണ്ടോ; പ്രസ്തുത കമ്മിറ്റിയുടെ കണ്ടെത്തലുകൾ എന്തെല്ലാമാണ്; വിശദമാക്കുമോ;
- (ബി) പ്രസ്തുത കോളേജുകളുടെ കാര്യത്തിൽ സർവ്വകലാശാലകളുടെ നിയന്ത്രണാധികാരത്തെയും സ്വയംഭരണാധികാരത്തെയും ബാധിക്കുന്ന തരത്തിലുള്ള എന്തെങ്കിലും പുതിയ തീരുമാനം കേന്ദ്ര സർക്കാരിന്റെ ഭാഗത്ത് നിന്നും ഉണ്ടായിട്ടുണ്ടോ; വിശദമാക്കുമോ;
- (സി) റൂസ ഫണ്ട് അനുവദിക്കുന്നതിന് സ്വയംഭരണ കോളേജുകളെയും എയ്ഡഡ് കോളേജുകളെയും ഉൾപ്പെടുത്തണമെന്ന നിർദ്ദേശം ലഭിച്ചിട്ടുണ്ടോ; ഇതിന്മേൽ സ്വീകരിച്ച നിലപാട് എന്താണ്; പ്രസ്തുത നിർദ്ദേശത്തിനനുസൃതമായി എന്തൊക്കെ നടപടികൾ സ്വീകരിച്ചു; വിശദമാക്കുമോ?

ഗുണമേന്മയുള്ള മത്സ്യം ലഭ്യമാക്കാൻ പദ്ധതി

*215. ശ്രീ.സണ്ണി ജോസഫ്

,, കെ.സി.ജോസഫ്

,, വി.പി.സജീന്ദ്രൻ

,, കെ.എസ്.ശബരീനാഥൻ : താഴെ കാണുന്ന ചോദ്യങ്ങൾക്ക് മത്സ്യബന്ധനവും ഹാർബർ

എഞ്ചിനീയറിംഗും കൂടുതൽ വ്യവസായവും വകുപ്പുമന്ത്രി സദയം മറുപടി നൽകുമോ:

- (എ) പരമ്പരാഗത മത്സ്യത്തൊഴിലാളികളിൽ നിന്നും നേരിട്ട് മത്സ്യം ശേഖരിച്ച് മത്സ്യമാർക്കറ്റുകളും മൊബൈൽ ഫിഷ് മാർക്കറ്റുകളും മത്സ്യഫെഡിന്റെ ഫിഷ് മാർട്ടുകളും വഴി ഗുണമേന്മയുള്ള മത്സ്യം ഉപഭോക്താക്കൾക്ക് എത്തിച്ച് കൊടുക്കുന്നതിനുള്ള പദ്ധതി ആവിഷ്കരിച്ചിട്ടുണ്ടോയെന്ന് വ്യക്തമാക്കുമോ;
- (ബി) ഇതിന് ആവശ്യമായ കോൾഡ് സ്റ്റോറേജുകളും അടിസ്ഥാന സൗകര്യവും ഒരുക്കുന്നതിനുള്ള നടപടികൾ ഏത് ഘട്ടത്തിലാണ്; ഇതിനായി എന്ത് തുകയാണ് വകയിരുത്തിയിട്ടുള്ളത്;
- (സി) മത്സ്യ ലേലവും വിപണനവും നിയന്ത്രിക്കുവാൻ ആവശ്യമായ നിയമനിർമ്മാണം കൊണ്ടുവരുവാൻ ഉദ്ദേശിക്കുന്നുണ്ടോ; അതിനുള്ള നടപടികൾ ഏത് ഘട്ടത്തിലാണ്;
- (ഡി) മത്സ്യത്തിൽ ഹാനികരമായ രാസവസ്തുക്കളുടെ സാന്നിധ്യം അറിയുന്നതിനുള്ള പരിശോധന കർശനമാക്കിയിട്ടുണ്ടോ; എങ്കിൽ അതിനായി നടത്തുന്ന പ്രവർത്തനങ്ങൾ വിജയപ്രദമാണോ; വിശദമാക്കുമോ?

അടച്ചുപൂട്ടൽ ഭീഷണി നേരിടുന്ന സ്പെഷ്യൽ സ്കൂളുകൾ

*216. ഡോ.എം. കെ. മുനീർ

ശ്രീ.മഞ്ഞളാംകുഴി അലി

,, പി.കെ.അബ്ദു റബ്ബ്

,, എൻ .എ.നെല്ലിക്കുന്ന് : താഴെ കാണുന്ന ചോദ്യങ്ങൾക്ക് വിദ്യാഭ്യാസ വകുപ്പുമന്ത്രി സദയം മറുപടി

നൽകുമോ:

- (എ) ബുദ്ധിമാന്ദ്യം, ഓട്ടിസം, സെറിബ്രൽ പാൾസി, ബഹുവൈകല്യം തുടങ്ങിയ വെല്ലുവിളികൾ നേരിടുന്ന കുട്ടികൾ പഠിക്കുന്ന സ്പെഷ്യൽ സ്കൂളുകൾ അടച്ചുപൂട്ടൽ ഭീഷണി നേരിടുന്നത് ശ്രദ്ധയിൽപെട്ടിട്ടുണ്ടോ;
- (ബി) ഈ സ്കൂളുകൾക്ക് സർക്കാർ നൽകുന്ന ധനസഹായം വർദ്ധിപ്പിക്കുന്നതിന് നടപടി സ്വീകരിക്കുമോ;
- (സി) ഇത്തരം സ്ഥാപനങ്ങളിലെ കുട്ടികൾക്ക് ഉച്ചഭക്ഷണം, പാഠപുസ്തകം, യൂണിഫോം എന്നിവ സൗജന്യമായി നൽകുന്നതിന് നടപടി സ്വീകരിച്ചിട്ടുണ്ടോ; വിശദാംശം വ്യക്തമാക്കുമോ?

ദേശീയ ഉന്നത വിദ്യാഭ്യാസ പരിപാടി

*217. ശ്രീ.ആന്റണി ജോൺ

,, എ. എൻ. ഷംസീർ

,, വി. കെ. സി. മമ്മത് കോയ

,, ഡി.കെ. മുരളി : താഴെ കാണുന്ന ചോദ്യങ്ങൾക്ക് വിദ്യാഭ്യാസ വകുപ്പുമന്ത്രി സദയം മറുപടി നൽകുമോ:

- (എ) കേന്ദ്ര സർക്കാരിന്റെ ദേശീയ ഉന്നത വിദ്യാഭ്യാസ പരിപാടി അനുസരിച്ച് സ്വയംഭരണ കോളേജുകളെ സ്വയംഭരണ സർവകലാശാലകളാക്കി മാറ്റാനുള്ള നിർദ്ദേശം ഉന്നത വിദ്യാഭ്യാസം വാണിജ്യവൽക്കരിക്കുമെന്ന വിദ്യാഭ്യാസ വിചക്ഷണരുടെ അഭിപ്രായത്തിന്റെ പശ്ചാത്തലത്തിൽ ഇത്തരം നിലപാട് തിരുത്താൻ കേന്ദ്ര സർക്കാരിനോട് ആവശ്യപ്പെടുമോ;
- (ബി) വിലകൊടുക്കാൻ കഴിയാത്തവർക്ക് വിദ്യാഭ്യാസം അപ്രാപ്യമാക്കുന്ന സ്ഥിതി സംജാതമാകാതിരിക്കാനായി സംസ്ഥാന സർക്കാർ ഉന്നതവിദ്യാഭ്യാസ മേഖലയിൽ നടത്തിവരുന്ന വികസന പ്രവർത്തനങ്ങൾ അറിയിക്കുമോ;
- (സി) ശാസ്ത്ര, സാങ്കേതികശാസ്ത്ര, മാനവിക വിഷയങ്ങളിലെ ഗവേഷണ നിലവാരം നിലവിൽ മെച്ചമല്ലാത്തതിനാൽ അത് പരിഹരിക്കാനായി പദ്ധതി ആവിഷ്കരിക്കുമോ?

അക്കാദമിക പുരോഗതിക്കായി നടത്തിവരുന്ന പ്രവർത്തനങ്ങൾ

*218. ശ്രീ.പി.ടി.എ. റഹീം

,, എം. സ്വരാജ്

,, കെ. ബാബു

,, സി.കെ. ഹരീന്ദ്രൻ : താഴെ കാണുന്ന ചോദ്യങ്ങൾക്ക് വിദ്യാഭ്യാസ വകുപ്പുമന്ത്രി സദയം മറുപടി നൽകുമോ:

- (എ) 2018-19 വർഷം മികവിന്റെ വർഷമായി പ്രഖ്യാപിച്ചുകൊണ്ട് വിദ്യാഭ്യാസ രംഗത്ത് അക്കാദമിക പുരോഗതിക്കായി നടത്തി വരുന്ന പ്രവർത്തനങ്ങൾ എന്തെല്ലാമാണ് എന്ന് വ്യക്തമാക്കാമോ;
- (ബി) ദുർബലമായിക്കൊണ്ടിരിക്കുന്ന മതനിരപേക്ഷ ജനാധിപത്യ മൂല്യങ്ങൾ വളർത്തിയെടുക്കാൻ ലക്ഷ്യമിട്ടുകൊണ്ടുള്ള പ്രവർത്തനങ്ങൾ എന്തെല്ലാമാണ്;
- (സി) പ്രൈമറിതലം മുതൽ ഹയർസെക്കന്ററി തലം വരെയുള്ള സ്കൂളുകളെ ഹൈടെക് ആക്കി മാറ്റിയതിനോടൊപ്പം സാങ്കേതിക വിദ്യയുടെ പ്രയോജനം അനുഭവവേദ്യമാക്കാനായി പഠനത്തിനും

പ്രവൃത്തി പരിചയത്തിനുള്ള വിഭവങ്ങൾ തയ്യാറാക്കിയിട്ടുണ്ടോ;

(ഡി) പഠന മികവ്നായി സ്വകാര്യ ട്യൂഷനെയോ പരിശീലന സ്ഥാപനങ്ങളെയോ ആശ്രയിക്കുന്ന നിലവിലെ പ്രവണതക്ക് ആധാരമായ പ്രശ്നങ്ങൾ എന്തെല്ലാമെന്ന് പരിശോധിച്ചിട്ടുണ്ടോ; അവ പരിഹരിക്കാനായി പദ്ധതിയുണ്ടോയെന്ന് അറിയിക്കുമോ?

റീ സർവ്വേ നടപടികൾ

*219. ശ്രീ.വി.ഡി.സതീശൻ

,, വി.എസ്.ശിവകുമാർ

,, തിരുവഞ്ചൂർ രാധാകൃഷ്ണൻ

,, ഷാഫി പറമ്പിൽ : താഴെ കാണുന്ന ചോദ്യങ്ങൾക്ക് റവന്യൂവും ഭവനനിർമ്മാണവും വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് 1966 മുതൽ നടന്നുവരുന്ന റീ സർവ്വേ നടപടികൾ 50 വർഷം കഴിഞ്ഞിട്ടും പൂർത്തിയാക്കുവാൻ കഴിയാത്ത സാഹചര്യം ഗൗരവമായി പരിഗണിച്ചിട്ടുണ്ടോ;

(ബി) റീ സർവ്വേ നടത്തിയ വില്ലേജുകളിൽ ഉണ്ടായ പരാതികൾ സമയബന്ധിതമായി പരിഹരിക്കുന്നതിന് സ്വീകരിച്ച നടപടികൾ ഫലപ്രദമാണോ; അല്ലെങ്കിൽ ഇതിനായി പ്രത്യേക അദാലത്തുകൾ താലൂക്ക് തലത്തിൽ നടത്തി പരാതികൾ പരിഹരിക്കുന്നതിന് നടപടി സ്വീകരിക്കുമോ;

(സി) എത്ര കാലത്തിനുള്ളിൽ റീ സർവ്വേ നടപടികൾ പൂർത്തിയാക്കണമെന്നാണ് ഇതിനായി നിയോഗിച്ചിട്ടുള്ള ഏജൻസിയോട് നിർദ്ദേശിച്ചിട്ടുള്ളത്; വ്യക്തമാക്കാമോ?

റവന്യൂ വകുപ്പിന്റെ ആധുനികവൽക്കരണം

*220. ശ്രീ.ആർ. രാമചന്ദ്രൻ

,, മുല്ലക്കര രത്നാകരൻ

ശ്രീമതി സി.കെ. ആശ

,, ഗീതാ ഗോപി : താഴെ കാണുന്ന ചോദ്യങ്ങൾക്ക് റവന്യൂവും ഭവനനിർമ്മാണവും വകുപ്പുമന്ത്രി സദയം മറുപടി നൽകുമോ:

(എ) റവന്യൂ വകുപ്പിന്റെ ആധുനികവൽക്കരണത്തിന് ഈ സർക്കാർ സ്വീകരിച്ചു വരുന്ന നടപടികൾ വിശദമാക്കുമോ;

(ബി) റവന്യൂ വകുപ്പിൽ ഇ-ഗവേണൻസ്, ഇ-ഓഫീസ് എന്നിവ ശക്തിപ്പെടുത്തുന്നതിനും വ്യാപകമാക്കുന്നതിനും സ്വീകരിച്ച നടപടികൾ വ്യക്തമാക്കുമോ;

(സി) റവന്യൂ രേഖകളുടെ ഡിജിറ്റൈസേഷൻ നടപടികളുടെ പുരോഗതി വ്യക്തമാക്കുമോ;

(ഡി) സംയോജിത ഓൺലൈൻ പോക്കുവരവ് സംബന്ധിച്ച് വിശദമാക്കുമോ; ഇത് എല്ലാ വില്ലേജുകളിലേക്കും വ്യാപിപ്പിക്കുമോ;

(ഇ) റവന്യൂ റിക്കവറി നടപടികൾ പൂർണ്ണമായും ഓൺലൈൻ സംവിധാനത്തിൽ ആയിട്ടുണ്ടോ എന്നറിയിക്കാമോ?

സംസ്ഥാന റോഡ് വികസന പദ്ധതി

*221. ശ്രീ. എസ്. ശർമ്മ

,, കെ.വി. അബുൾ ഖാദർ

,, കാരാട്ട് റസാഖ്

,, കെ.ഡി. പ്രസേനൻ : താഴെ കാണുന്ന ചോദ്യങ്ങൾക്ക് പൊതുമരാമത്തും രജിസ്ട്രേഷനും വകുപ്പുമന്ത്രി സദയം മറുപടി നൽകുമോ:

- (എ) സംസ്ഥാനത്തെ റോഡുകളുടെ സമഗ്ര വികസനത്തിനായി സംസ്ഥാന റോഡ് വികസന പദ്ധതി (എസ്.ആർ.ഐ.പി) ആവിഷ്കരിച്ച് നടപ്പാക്കി വരുന്നുണ്ടോ;
- (ബി) പ്രസ്തുത പദ്ധതിയിൽ എന്തെല്ലാം പ്രവൃത്തികളാണ് ഉൾപ്പെടുത്തിയിട്ടുള്ളതെന്ന് വിശദമാക്കാമോ;
- (സി) പദ്ധതിയുടെ കാര്യക്ഷമമായ നടത്തിപ്പിനായി റോഡ് ഇൻഫ്രാസ്ട്രക്ചർ കമ്പനി കേരള ലിമിറ്റഡ് എന്ന പേരിൽ പ്രത്യേക കമ്പനി രൂപീകരിച്ചിട്ടുണ്ടോ; വിശദാംശം നൽകുമോ;
- (ഡി) പ്രസ്തുത പദ്ധതിയിൽ പൊതു - സ്വകാര്യ പങ്കാളിത്തം ഏർപ്പെടുത്താൻ ഉദ്ദേശിക്കുന്നുണ്ടോ; വിശദമാക്കുമോ?

സ്കൂൾ കുട്ടികളുടെ അപകട ഇൻഷുറൻസ്

*222. ശ്രീ. കെ. സി. ജോസഫ് : താഴെ കാണുന്ന ചോദ്യങ്ങൾക്ക് വിദ്യാഭ്യാസ വകുപ്പുമന്ത്രി സദയം മറുപടി നൽകുമോ:

- (എ) സ്കൂൾ കുട്ടികൾക്ക് അപകടമരണം സംഭവിച്ചാൽ അപകട ഇൻഷുറൻസ് പദ്ധതിപ്രകാരം ലഭിക്കുന്ന ഇൻഷുറൻസ് ആനുകൂല്യം 2011-16 കാലയളവിൽ മരണപ്പെട്ട കുട്ടികളുടെ രക്ഷകർത്താക്കൾക്ക് ലഭ്യമാക്കാൻ കഴിഞ്ഞിട്ടില്ല എന്ന കാര്യം ശ്രദ്ധയിൽപ്പെട്ടിട്ടുണ്ടോ;
- (ബി) അപകട ഇൻഷുറൻസ് സംബന്ധിച്ച് വ്യക്തമായ നിർദ്ദേശങ്ങൾ സ്കൂൾ അധികൃതർക്ക് ലഭ്യമാക്കുമോ;
- (സി) അടുത്തകാലത്ത് പൊന്നാനിപ്പുഴയിലുണ്ടായ അപകടത്തിലും വിയാവൂർ എസ്. എച്ച്. എസ്. എസിലെ കുട്ടികൾ ഉൾപ്പെട്ട തോണി അപകടത്തിലും മരണപ്പെട്ട കുട്ടികളുടെ പോസ്റ്റ്മാർട്ടം കളക്ടർമാർ ഇടപെട്ട് ഒഴിവാക്കിയതിനാൽ പോസ്റ്റ്മാർട്ടം റിപ്പോർട്ട് ഇല്ലാത്ത സാഹചര്യത്തിൽ തുക നൽകുന്നതിന് ഇൻഷുറൻസ് കമ്പനി തയ്യാറാകുന്നില്ല എന്നത് ശ്രദ്ധയിൽപ്പെട്ടിട്ടുണ്ടോ; വിദ്യാഭ്യാസ വകുപ്പ് മുൻകയ്യെടുത്ത് ഇത് പരിഹരിക്കാൻ നടപടി സ്വീകരിക്കുമോ?

എൻ.സി.ഇ.ആർ.ടി നടത്തിയ സർവ്വേ

*223. ശ്രീ. ആർ. രാജേഷ്

,, കെ.ഡി. പ്രസേനൻ

,, കെ.കുഞ്ഞിരാമൻ

,, കാരാട്ട് റസാഖ് : താഴെ കാണുന്ന ചോദ്യങ്ങൾക്ക് വിദ്യാഭ്യാസ വകുപ്പുമന്ത്രി സദയം മറുപടി നൽകുമോ:

- (എ) പ്രൈമറി, സെക്കന്ററി തലത്തിലെ വിദ്യാഭ്യാസ നിലവാരം സംബന്ധിച്ച് എൻ. സി. ഇ. ആർ. ടി നടത്തിയ പഠന നേട്ട സർവ്വേയിൽ സംസ്ഥാനത്തെ പൊതു വിദ്യാലയങ്ങൾ ഏറെ മുന്നിലാണെന്ന് കണ്ടെത്തുകയുണ്ടായോ; ഈ നേട്ടം നിലനിർത്തുന്നതിന് നടത്തി വരുന്ന പ്രവർത്തനങ്ങൾ എന്തെല്ലാമാണ്;
- (ബി) ചെറിയ കുട്ടികളിൽ ശാസ്ത്രകൗതുകം ഉണർത്തുന്നതിനും ശാസ്ത്ര നിരീക്ഷണത്തിനും ആവിഷ്കരിച്ചിട്ടുള്ള പദ്ധതികൾ അറിയിക്കാമോ;
- (സി) സംസ്ഥാനത്ത് വിവിധ പാഠ്യക്രമം അനുസരിച്ച് അധ്യയനം നടത്തുന്ന കുട്ടികൾക്ക് മാതൃഭാഷയിൽ പരിജ്ഞാനമില്ലെന്ന സ്ഥിതി വിശേഷം അവസാനിപ്പിക്കാൻ കൈക്കൊണ്ട നടപടിയുടെ പുരോഗതി വിലയിരുത്തിയിട്ടുണ്ടോ; വിശദാംശം നൽകാമോ?

അർഹരായ എല്ലാവർക്കും പട്ടയം

*224. ശ്രീ.സി. കെ. ശശീന്ദ്രൻ

,, എസ്.രാജേന്ദ്രൻ

,, മുരളി പെരുനെല്ലി

ശ്രീമതി.വീണാ ജോർജ്ജ് : താഴെ കാണുന്ന ചോദ്യങ്ങൾക്ക് റവന്യൂവും ഭവനനിർമ്മാണവും വകുപ്പുമന്ത്രി സദയം മറുപടി നൽകുമോ:

- (എ) എല്ലാവരെയും ഭൂമിയുടെ ഉടമകളാക്കുകയെന്ന പ്രഖ്യാപിത ലക്ഷ്യത്തിന്റെയടിസ്ഥാനത്തിൽ അർഹരായ എല്ലാവർക്കും പട്ടയം നൽകാനായി സ്വീകരിച്ച നടപടികൾ അറിയിക്കാമോ;
- (ബി) ഭൂമിയുടെ മേൽ ദീർഘകാലമായി നിലനിൽക്കുന്ന അവകാശത്തർക്കങ്ങൾ പരിഹരിക്കുന്നതിനായി റീ സർവ്വേ നടത്താൻ ഏർപ്പെടുത്തിയിട്ടുള്ള ക്രമീകരണങ്ങൾ വിശദമാക്കാമോ;
- (സി) ഡാറ്റാ ബാങ്കിലെ അപാകതകൾ പരിഹരിക്കാൻ ആവശ്യപ്പെട്ടുകൊണ്ട് ലഭിച്ചിട്ടുള്ള രണ്ടുലക്ഷത്തിലധികം അപേക്ഷകൾ തീർപ്പാക്കാത്തത് നിരവധി പാവപ്പെട്ടവരുടെ സ്വന്തമായി വീടെന്ന സ്വപ്നം യാഥാർത്ഥ്യമാകാതിരിക്കാൻ ഇടയാക്കിയിട്ടുള്ളതിനാൽ ഇത്തരം അപേക്ഷകളിൽമേൽ സത്വര നടപടിയെടുക്കാൻ വേണ്ട നിർദ്ദേശം നൽകുമോ?

രാഷ്ട്രീയ ഉച്ചതർ ശിക്ഷ അഭിയാൻ

*225. ശ്രീ.അനിൽ അക്കര

,, എ.പി. അനിൽ കുമാർ

,, എൽദോസ് പി. കുന്നപ്പള്ളിൽ

,, ഐ.സി.ബാലകൃഷ്ണൻ : താഴെ കാണുന്ന ചോദ്യങ്ങൾക്ക് വിദ്യാഭ്യാസ വകുപ്പുമന്ത്രി സദയം മറുപടി നൽകുമോ:

- (എ) കേന്ദ്ര ഫണ്ടുകൾ ലഭിക്കുന്നതിന് സ്വയംഭരണ കോളേജുകൾ ഉൾപ്പെടെയുള്ള സ്വകാര്യ വിദ്യാഭ്യാസ സ്ഥാപനങ്ങളെ പ്രോത്സാഹിപ്പിക്കണമെന്ന കേന്ദ്ര മാനവ വിഭവ ശേഷി വകുപ്പിന്റെ നിർദ്ദേശം നിലവിലുണ്ടോ;
- (ബി) ഇതിന്റെ അടിസ്ഥാനത്തിൽ സംസ്ഥാനത്തെ എയ്ഡഡ് കോളേജുകൾക്കും ഓട്ടോണമസ്

കോളേജുകൾക്കും കേന്ദ്ര ഫണ്ട് അനുവദിക്കാൻ കേന്ദ്ര മാനവ വിഭവ ശേഷി മന്ത്രാലയത്തോട് ഉന്നത വിദ്യാഭ്യാസ കൗൺസിൽ മുഖാന്തിരം ആവശ്യപ്പെട്ടിട്ടുണ്ടോ;

- (സി) ഈ വർഷം രാഷ്ട്രീയ ഉച്ചതർ ശിക്ഷ അഭിയാൻ (റൂസ) മുഖേന പദ്ധതികൾ നടപ്പിലാക്കേണ്ട കോളേജുകളുടെ പട്ടികയിൽ എയ്ഡഡ് കോളേജുകളും സ്വയംഭരണ കോളേജുകളും ഉൾപ്പെട്ടിട്ടുണ്ടോ;
- (ഡി) സ്വയംഭരണ കോളേജുകൾക്കെതിരെ സ്വീകരിച്ചിരുന്ന നിലപാടിൽ നിന്നും സർക്കാർ പിന്നോക്കം പോയത് കൂടുതൽ കേന്ദ്ര ഫണ്ട് ലഭിക്കുന്നതിന് വേണ്ടിയാണോ; വ്യക്തമാക്കുമോ?

നീലക്കുറിഞ്ഞി ഉദ്യാനത്തിന്റെ സംരക്ഷണം

*226. ശ്രീ. അബ്ദുൽ ഹമീദ് പി.

„ വി.കെ.ഇബ്രാഹിം കുഞ്ഞ്

„ പി.ബി. അബ്ദുൽ റസ്സാക്ക്

„ എം.ഉമ്മർ : താഴെ കാണുന്ന ചോദ്യങ്ങൾക്ക് റവന്യൂവും ഭവനനിർമ്മാണവും വകുപ്പുമന്ത്രി സദയം മറുപടി നൽകുമോ:

- (എ) മൂന്നാറിലെ നീലക്കുറിഞ്ഞി ഉദ്യാനത്തിന്റെ അതിർത്തി പുനർനിർണ്ണയം നടത്താൻ സർക്കാർ തീരുമാനിച്ചിട്ടുണ്ടോ;
- (ബി) നീലക്കുറിഞ്ഞി ഉദ്യാനത്തിന്റെ വിസ്തൃതി 3200 ഹെക്ടർ ആയി നിലനിർത്തി സംരക്ഷിക്കുന്നതിന് എന്തെല്ലാം നടപടികളാണ് സ്വീകരിക്കാൻ ഉദ്ദേശിക്കുന്നതെന്ന് വ്യക്തമാക്കുമോ;
- (സി) ഈ സ്ഥലങ്ങളിലെ വ്യാജപട്ടയക്കാരെയും കൈയേറ്റക്കാരെയും ഒഴിപ്പിക്കുവാൻ നടപടി സ്വീകരിക്കുമോ?

സ്വാശ്രയ വിദ്യാഭ്യാസ മേഖലയിലെ പ്രശ്നങ്ങൾ

*227. ശ്രീ. ഐ.ബി. സതീഷ്

„ ജെയിംസ് മാത്യു

„ കെ.വി.വിജയദാസ്

„ എം. നൗഷാദ് : താഴെ കാണുന്ന ചോദ്യങ്ങൾക്ക് വിദ്യാഭ്യാസ വകുപ്പുമന്ത്രി സദയം മറുപടി നൽകുമോ:

- (എ) സ്വാശ്രയ വിദ്യാഭ്യാസ മേഖലയിലെ പ്രശ്നങ്ങൾ പഠിക്കാൻ നിയോഗിച്ച കെ.കെ.ദിനേശൻ കമ്മീഷന്റെ റിപ്പോർട്ടിലെ ശുപാർശകൾ പരിശോധിച്ച് തീരുമാനം എടുത്തിട്ടുണ്ടോ;
- (ബി) യോഗ്യതയുള്ളവരെ മാത്രം അധ്യാപകരായി നിയമിക്കുന്നുവെന്നും അവർക്ക് ന്യായമായ വേതനവും സംഘടനാ സ്വാതന്ത്ര്യവും അനുവദിക്കുന്നുവെന്നും ഉറപ്പുവരുത്തുവാൻ നടപടിയെടുക്കുമോ;
- (സി) വിദ്യാർത്ഥികൾക്ക് സമാധാനപരമായി സംഘടിക്കുവാനുള്ള മൗലികാവകാശം ഹൈക്കോടതി വിധിയിലൂടെ റദ്ദാക്കിയത് പുന:സമാപിക്കാൻ ആവശ്യമെങ്കിൽ നിയമനിർമ്മാണം ഉൾപ്പെടെയുള്ള നടപടികൾ സ്വീകരിക്കുമോ;
- (ഡി) പ്രാക്ടിക്കൽ മാർക്കിന്റെയും ഇന്റേണൽ മാർക്കിന്റെയും പേരിൽ വിദ്യാർത്ഥികളെ വിധേയരാക്കി

നിർമ്മാണത്ത് അവസാനിപ്പിക്കുവാൻ സംവിധാനം ഏർപ്പെടുത്തിയിട്ടുണ്ടോയെന്ന് വെളിപ്പെടുത്താമോ?

സ്ത്രീ മത്സ്യത്തൊഴിലാളികൾക്കായി ആവിഷ്കരിച്ച പദ്ധതികൾ

*228. ശ്രീമതി യു. പ്രതിഭ ഹരി

ശ്രീ.കെ. ദാസൻ

„ സി.കൃഷ്ണൻ

„ ബി.സത്യൻ : താഴെ കാണുന്ന ചോദ്യങ്ങൾക്ക് മത്സ്യബന്ധനവും ഹാർബർ എഞ്ചിനീയറിംഗും

കൂടുതൽ വ്യവസായവും വകുപ്പുമന്ത്രി സദയം മറുപടി നൽകുമോ:

- (എ) മത്സ്യ വിൽപ്പനയിലും അനുബന്ധതൊഴിലിലും ഏർപ്പെട്ടിരിക്കുന്ന സ്ത്രീ തൊഴിലാളികളുടെ വരുമാനവും ജീവിത നിലവാരവും ഉയർത്താനായി ആവിഷ്കരിച്ചിട്ടുള്ള പദ്ധതിയുടെ വിശദാംശം അറിയിക്കാമോ; ഇതിനായി 'യു.എൻ വിമൻ' വാഗ്ദാനം ചെയ്തിട്ടുള്ള പദ്ധതികൾ ഏതെല്ലാമാണ്;
- (ബി) മത്സ്യ വിപണന മേഖലയിൽ തൊഴിലെടുക്കുന്ന സ്ത്രീ തൊഴിലാളികൾ നേരിടുന്ന ചൂഷണം അവസാനിപ്പിക്കുന്നതിനും മത്സ്യ മാർക്കറ്റ് സ്ത്രീ സൗഹൃദമാക്കുന്നതിനും നടപടിയെടുത്തിട്ടുണ്ടോ;
- (സി) മത്സ്യബന്ധന നിരോധന കാലയളവിൽ തൊഴിൽ ഇല്ലാതാകുന്ന മത്സ്യത്തൊഴിലാളികൾക്ക് നൽകി വരുന്ന ആശ്വാസ ധനം വർദ്ധിപ്പിക്കുന്ന കാര്യം പരിഗണനയിലുണ്ടോ;
- (ഡി) പച്ച മത്സ്യത്തിന്റെ ആദ്യവിലനാവകാശം മത്സ്യത്തൊഴിലാളികൾക്ക് മാത്രമായി നിജപ്പെടുത്താനും മത്സ്യത്തിൽ രാസവസ്തുക്കൾ ചേർക്കുന്നില്ലെന്ന് ഉറപ്പുവരുത്താനും നടപടിയെടുക്കുമോയെന്ന് വ്യക്തമാക്കുമോ?

ദേശീയപാത വികസനവും ഭൂമി ഏറ്റെടുക്കലും

*229. ശ്രീ.കെ.മുരളീധരൻ

„ അൻവർ സാദത്ത്

„ വി.ടി.ബൽറാം

„ കെ.എസ്.ശബരീനാഥൻ : താഴെ കാണുന്ന ചോദ്യങ്ങൾക്ക് പൊതുമരാമത്തും രജിസ്ട്രേഷനും

വകുപ്പുമന്ത്രി സദയം മറുപടി നൽകുമോ:

- (എ) ദേശീയപാത വികസനവുമായി ബന്ധപ്പെട്ടുള്ള ഭൂമി ഏറ്റെടുക്കലിന്റെ നിലവിലെ സ്ഥിതി വിശദമാക്കുമോ;
- (ബി) കുറ്റിപ്പുറം മുതൽ ഇടപ്പള്ളി വരെയുള്ള വികസനത്തിന് എത്ര ഹെക്ടർ ഭൂമിയാണ് ഏറ്റെടുക്കേണ്ടത്; ഇത് സംബന്ധിച്ച 3 എ നോട്ടീഫിക്കേഷൻ പ്രസിദ്ധീകരിച്ചിട്ടുണ്ടോ;
- (സി) 3 എ നോട്ടീഫിക്കേഷൻ പ്രസിദ്ധീകരിച്ച പല സ്ഥലത്തും അതിനെതിരെ നടക്കുന്ന ജനകീയ സമരങ്ങൾ ശ്രദ്ധയിൽപ്പെട്ടിട്ടുണ്ടോ; ഇത്തരം സ്ഥലങ്ങളിൽ സമരത്തിന് ആസ്പദമായ കാര്യങ്ങളെക്കുറിച്ച് മന്ത്രിതലത്തിൽ ചർച്ച നടത്തി സമന്വയത്തിന് നടപടി സ്വീകരിച്ചിട്ടുണ്ടോ;
- (ഡി) ഭൂമി ഏറ്റെടുക്കുമ്പോൾ വീട് നഷ്ടപ്പെടുന്നവരെ പുനരധിവാസിപ്പിക്കുന്നതിന് എന്തൊക്കെ പ്രവർത്തനങ്ങളാണ് നടക്കുന്നത്; ഇതിനായി എന്തെങ്കിലും പുനരധിവാസ പാക്കേജ്

പ്രഖ്യാപിച്ചിട്ടുണ്ടോ; വിശദമാക്കുമോ?

വിദ്യാർത്ഥികൾക്ക് ഗ്രൂപ്പ് ഇൻഷുറൻസ് പദ്ധതി

*230. പ്രൊഫ.കെ.യു. അരുണൻ

ശ്രീ.എ.എം. ആരിഫ്

ശ്രീമതി.വീണാ ജോർജ്ജ്

ശ്രീ.പി.ടി.എ. റഹീം : താഴെ കാണുന്ന ചോദ്യങ്ങൾക്ക് വിദ്യാഭ്യാസ വകുപ്പുമന്ത്രി സദയം മറുപടി നൽകുമോ:

- (എ) സംസ്ഥാനത്ത് പൊതുവിദ്യാലയങ്ങളിലെ വിദ്യാർത്ഥികൾക്കായി ഗ്രൂപ്പ് പേജ്ലണൽ അപകട ഇൻഷുറൻസ് പദ്ധതി നടപ്പിലാക്കിയിട്ടുണ്ടോ; വിശദാംശം വെളിപ്പെടുത്തുമോ;
- (ബി) പ്രാരംഭത്തിൽ ഇൻഷുറൻസ് കമ്പനികളുമായി ചേർന്ന് നടപ്പിലാക്കിയിരുന്ന പ്രസ്തുത പദ്ധതി പൊതുവിദ്യാഭ്യാസ വകുപ്പ് ഏറ്റെടുത്തത് ഏത് വർഷം മുതലാണ്;
- (സി) പ്രസ്തുത പദ്ധതിക്കായി നടപ്പു സാമ്പത്തിക വർഷം എത്ര തുക ബജറ്റിൽ വകയിരുത്തിയിട്ടുണ്ടെന്ന് വ്യക്തമാക്കാമോ?

പ്രീപ്രൈമറി വിദ്യാഭ്യാസ രംഗത്തെ പ്രശ്നങ്ങൾ

*231. ശ്രീ.രാജു എബ്രഹാം

ശ്രീമതി യു. പ്രതിഭ ഹരി

ശ്രീ.കെ.വി.അബ്ദുൾ ഖാദർ

,, പുരുഷൻ കടലുണ്ടി : താഴെ കാണുന്ന ചോദ്യങ്ങൾക്ക് വിദ്യാഭ്യാസ വകുപ്പുമന്ത്രി സദയം മറുപടി നൽകുമോ:

- (എ) സർക്കാരിന്റെ കാര്യക്ഷമമായ ഇടപെടലിന്റെ ഫലമായി സർക്കാർ വിദ്യാലയങ്ങളിലേക്ക് സ്വകാര്യ വിദ്യാലയങ്ങളിൽ നിന്ന് ഒന്നര ലക്ഷത്തോളം കുട്ടികളെ ആകർഷിക്കാൻ സാധ്യമായ മികച്ച നേട്ടം കൈവരിച്ചതിനെ തുടർന്ന് കുട്ടികൾക്ക് പാഠപുസ്തകങ്ങൾ സമയബന്ധിതമായി എത്തിച്ച് കൊടുക്കാൻ നടത്തിയ പ്രവർത്തനങ്ങൾ എന്തെല്ലാമാണ്;
- (ബി) എയിഡഡ് സ്കൂൾ വിദ്യാർത്ഥികൾക്ക് സൗജന്യമായി യൂണിഫോം നൽകുന്നുണ്ടോ;
- (സി) പ്രീപ്രൈമറി വിദ്യാഭ്യാസ രംഗത്ത് നിലനിൽക്കുന്ന പ്രശ്നങ്ങൾ പരിഹരിക്കാൻ നടപടിയെടുത്തിട്ടുണ്ടോ; നേഴ്സറി പാഠ്യപദ്ധതിയും പ്രവേശന മാനദണ്ഡവും രൂപീകരിക്കാനുള്ള മാർഗ്ഗ നിർദ്ദേശങ്ങൾ എൻ.സി.ഇ.ആർ.ടി. സംസ്ഥാനങ്ങൾക്ക് നൽകിയിട്ടുണ്ടോ; എങ്കിൽ വിശദാംശം ലഭ്യമാക്കാമോ?

ഹാരിസൺ മലയാളം ലിമിറ്റഡിന്റെ കൈവശമുള്ള ഭൂമി

*232. ശ്രീ.എ.പി. അനിൽ കുമാർ

,, ഐ.സി.ബാലകൃഷ്ണൻ

,, കെ.മുരളീധരൻ

„ പി.ടി. തോമസ് : താഴെ കാണുന്ന ചോദ്യങ്ങൾക്ക് റവന്യൂവും ഭവനനിർമ്മാണവും വകുപ്പുമന്ത്രി സദയം മറുപടി നൽകുമോ:

- (എ) ഹാരിസൺ മലയാളം ലിമിറ്റഡിന്റെ കൈവശമുള്ള ഭൂമിയും അവർ വിറ്റ ഭൂമിയും തിരിച്ച് പിടിക്കുവാൻ, ഭൂമിയേറ്റെടുക്കുന്നതുമായി ബന്ധപ്പെട്ട സ്പെഷ്യൽ ഓഫീസർ ആയിരുന്ന ശ്രീ. രാജമാണിക്യം നൽകിയ ഉത്തരവുകൾ കേരള ഹൈക്കോടതി റദ്ദാക്കിയിട്ടുണ്ടോ;
- (ബി) കൃത്രിമ രേഖകളുടെ അടിസ്ഥാനത്തിലാണ് ഹാരിസൺ ഭൂമി കൈവശം വെച്ചിരിക്കുന്നത് എന്ന് സിംഗിൾ ബഞ്ചിനെ ബോധ്യപ്പെടുത്തുവാൻ സർക്കാരിനേണ്ടയ ഗുരുതരമായ വീഴ്ചയാണ് ഈ കേസിൽ തിരിച്ചടി നേരിടുവാൻ കാരണം എന്നത് വസ്തുതയാണോ;
- (സി) ഹാരിസൺ കൈവശപ്പെടുത്തിയ ഭൂമി തിരിച്ചുപിടിച്ച് ഭൂരഹിതർക്ക് വിതരണം ചെയ്യുന്നതിന് സർക്കാരിന് കേസ് നടത്തിപ്പിലുണ്ടായ വീഴ്ച മൂലം തടസ്സം നേരിട്ടിട്ടുണ്ടോ;
- (ഡി) എങ്കിൽ ഈ വിധിക്കെതിരെ അപ്പീൽ നൽകുന്നതിന് നടപടി സ്വീകരിക്കുമോ എന്ന വ്യക്തമാക്കാമോ?

റീ സർവ്വേ നടപടികൾക്ക് സ്വതന്ത്ര ഏജൻസി

*233. ശ്രീ.എം.ഉമ്മർ

„ പി.ബി. അബ്ദുൽ റസ്സാക്ക്

„ വി.കെ.ഇബ്രാഹിം കുഞ്ഞ്

„ അബ്ദുൽ ഹമീദ് പി. : താഴെ കാണുന്ന ചോദ്യങ്ങൾക്ക് റവന്യൂവും ഭവനനിർമ്മാണവും വകുപ്പുമന്ത്രി സദയം മറുപടി നൽകുമോ:

- (എ) സംസ്ഥാനത്ത് റീ സർവ്വേ നടപടികൾ പൂർത്തീകരിക്കുന്നതിനായി സ്വതന്ത്ര ഏജൻസിയെ ചുമതലപ്പെടുത്തിയിട്ടുണ്ടോ; വിശദാംശം നൽകുമോ;
- (ബി) റീ സർവ്വേ നടപടികൾ പൂർത്തീകരിക്കാൻ സർക്കാർ സംവിധാനത്തിന് കഴിയാത്തതിന്റെ കാരണങ്ങൾ വിലയിരുത്തിയിട്ടുണ്ടോ; വിശദമാക്കാമോ;
- (സി) സർവ്വേ നടപടികൾ പൂർത്തീകരിക്കാൻ രൂപീകരിച്ച ഭൂമി കേരളം പദ്ധതിയുടെ നിലവിലെ സ്ഥിതി വിശദമാക്കാമോ?

സ്വകാര്യ സ്കൂളുകളിലെ പഠനവൈകല്യമുള്ള കുട്ടികൾ

*234. ശ്രീ.അടൂർ പ്രകാശ്

„ വി.ഡി.സതീശൻ

„ ഷാഫി പറമ്പിൽ

„ വി.ടി.ബൽറാം : താഴെ കാണുന്ന ചോദ്യങ്ങൾക്ക് വിദ്യാഭ്യാസ വകുപ്പുമന്ത്രി സദയം മറുപടി നൽകുമോ:

- (എ) നൂറ് ശതമാനം വിജയം കൈവരിക്കാനായി പഠനവൈകല്യമുള്ള കുട്ടികളെ സ്കൂൾ അധികൃതർ ഭീഷണിപ്പെടുത്തുകയും പുറത്താക്കുകയും ചെയ്യുന്ന സാഹചര്യം സർക്കാരിന്റെ ശ്രദ്ധയിൽപ്പെട്ടിട്ടുണ്ടോ;
- (ബി) ഏത് വിധേനയും നൂറ് ശതമാനം വിജയം നേടുന്നതിന് സ്വകാര്യ സ്കൂൾ അധികൃതർ നടത്തുന്ന

ക്രമമായ പ്രവൃത്തികൾ തടയാൻ എന്തൊക്കെ നടപടികളാണ് സ്വീകരിച്ചിരിക്കുന്നതെന്ന് വെളിപ്പെടുത്തുമോ;

(സി) സംസ്ഥാനത്തെ സ്വകാര്യ സ്കൂളുകളിൽ നടക്കുന്ന ഇത്തരം ക്രമതകത്തിനെ ഏതെങ്കിലും അന്വേഷണം നടത്തിയിട്ടുണ്ടോ; വിശദമാക്കുമോ?

വിദൂര വിദ്യാഭ്യാസ കോഴ്സുകൾ നടത്തുന്നതിന് നിയന്ത്രണങ്ങൾ

*235. ശ്രീ.പി.ഉബൈദുള്ള

„ സി.മമ്മൂട്ടി

പ്രൊഫ.ആബിദ് ഇസൈൻ തങ്ങൾ

ശ്രീ.ടി. വി. ഇബ്രാഹിം : താഴെ കാണുന്ന ചോദ്യങ്ങൾക്ക് വിദ്യാഭ്യാസ വകുപ്പുമന്ത്രി സദയം മറുപടി നൽകുമോ:

(എ) സർവ്വകലാശാലകളിൽ വിദൂര വിദ്യാഭ്യാസ കോഴ്സുകൾ നടത്തുന്നതിന് യു.ജി.സി. പുതിയ മാനദണ്ഡങ്ങൾ ഏർപ്പെടുത്തിയതായ വിവരം ശ്രദ്ധയിൽപ്പെട്ടിട്ടുണ്ടോ;

(ബി) ഇവ എന്തെല്ലാമാണെന്ന് പരിശോധിച്ചിട്ടുണ്ടോ;

(സി) ഈ നിയന്ത്രണങ്ങൾ മൂലം സംസ്ഥാനത്തെ സർവ്വകലാശാലകൾ നടത്തിവരുന്ന വിദൂര വിദ്യാഭ്യാസ കോഴ്സുകളുടെ അംഗീകാരം നഷ്ടപ്പെടാൻ സാധ്യതയുണ്ടോ;

(ഡി) യു.ജി.സി.യുടെ പുതിയ മാനദണ്ഡങ്ങൾ വിദൂര വിദ്യാഭ്യാസ മേഖലയിൽ ഉണ്ടാക്കിയ പ്രതിസന്ധി എങ്ങനെ നേരിടുന്നതിനാണ് ആലോചിക്കുന്നതെന്ന് വ്യക്തമാക്കുമോ?

നവീന നിർമ്മാണ രീതികളുടെ പ്രോത്സാഹനം

*236. ശ്രീ.എ. പ്രദീപ്കുമാർ

„ പി.കെ. ശശി

„ യു. ആർ. പ്രദീപ്

„ കെ.സുരേഷ് കുറുപ്പ് : താഴെ കാണുന്ന ചോദ്യങ്ങൾക്ക് പൊതുമരാമത്തും രജിസ്ട്രേഷനും വകുപ്പുമന്ത്രി സദയം മറുപടി നൽകുമോ:

(എ) പശ്ചാത്തല സൗകര്യ നിർമ്മാണ പ്രക്രിയയിൽ നിർണ്ണായക പങ്ക് വഹിക്കുന്ന പൊതുമരാമത്ത് വകുപ്പിലെ സാങ്കേതിക വിഭാഗം ജീവനക്കാരുടെ കാര്യക്ഷമത വർദ്ധിപ്പിക്കാനായി കൈക്കൊണ്ട നടപടികൾ അറിയിക്കാമോ;

(ബി) നിർമ്മാണത്തിൽ ആധുനിക സാങ്കേതിക വിദ്യകളുടെ പ്രയോഗവും നവീന നിർമ്മാണ രീതിയുടെ സ്വാംശീകരണവും പ്രോത്സാഹിപ്പിക്കാൻ നടത്തിയ ഇടപെടലുകൾ അറിയിക്കാമോ;

(സി) കെട്ടിട നിർമ്മാണത്തിൽ പരിസ്ഥിതിക്കിണങ്ങുന്നതും ചാരുതയാർന്ന രീതിയിലുള്ളതുമായ നിർമ്മാണം പ്രോത്സാഹിപ്പിക്കാൻ കൈക്കൊണ്ടിട്ടുള്ള നടപടികൾ എന്തെല്ലാമാണ്; വ്യക്തമാക്കാമോ?

*237. ശ്രീ.മോൻസ് ജോസഫ്

„ പി.ജെ.ജോസഫ്

„ റോഷി അഗസ്റ്റിൻ : താഴെ കാണുന്ന ചോദ്യങ്ങൾക്ക് റവന്യൂവും ഭവനനിർമ്മാണവും വകുപ്പുമന്ത്രി സദയം മറുപടി നൽകുമോ:

- (എ) സംസ്ഥാനത്ത് നടപ്പാക്കി വരുന്ന ഇ-ഡിസ്ട്രിക്ട് പദ്ധതിയുടെ പുരോഗതി അറിയിക്കാമോ; ഏതെല്ലാം സർട്ടിഫിക്കറ്റുകളാണ് പൊതുജനങ്ങൾക്ക് ഈ പദ്ധതി വഴി നൽകി വരുന്നതെന്ന് വ്യക്തമാക്കുമോ;
- (ബി) ഭൂമി സംബന്ധിച്ച വിവരങ്ങളുടെ ഡിജിറ്റൈസേഷൻ എല്ലാ വില്ലേജ് ഓഫീസുകളിലും ആരംഭിച്ചിട്ടുണ്ടോ; സംസ്ഥാനത്തെ വില്ലേജ് ഓഫീസുകളിലെ ബി.ടി.ആർ. റെക്കോർഡുകളുടെയും തണ്ടപ്പേർ റെക്കോർഡുകളുടെയും ഡിജിറ്റൈസേഷൻ നടപടി ഏത് ഘട്ടത്തിലാണെന്ന് അറിയിക്കാമോ;
- (സി) സംസ്ഥാനത്തെ സംയോജിത ഓൺലൈൻ പോക്കുവരവും ഇ-പെയ്മെന്റ് നടപടിക്രമങ്ങളും സംബന്ധിച്ച വിശദവിവരങ്ങൾ ലഭ്യമാക്കാമോ?

ഭവന നിർമ്മാണ ബോർഡിന്റെ പ്രവർത്തനങ്ങൾ

*238. ശ്രീ.എസ്.രാജേന്ദ്രൻ

„ ഡി.കെ. മുരളി

„ കെ.വി.വിജയദാസ്

„ എ. പ്രദീപ്കുമാർ : താഴെ കാണുന്ന ചോദ്യങ്ങൾക്ക് റവന്യൂവും ഭവനനിർമ്മാണവും വകുപ്പുമന്ത്രി സദയം മറുപടി നൽകുമോ:

- (എ) കേരള സംസ്ഥാന ഭവന നിർമ്മാണ ബോർഡിന്റെ പ്രവർത്തനങ്ങൾ അവലോകനം ചെയ്യാറുണ്ടോ;
- (ബി) ഭവന നിർമ്മാണ ബോർഡ് ആവിഷ്കരിച്ച് നടപ്പാക്കി വരുന്ന ഭവന നിർമ്മാണ പദ്ധതികൾ എന്തെല്ലാമാണെന്ന് വിശദമാക്കാമോ;
- (സി) ലൈഫ് മിഷൻ പദ്ധതിയുമായി ചേർന്ന് ഭവന നിർമ്മാണ ബോർഡ് എന്തെല്ലാം പ്രവർത്തനങ്ങളാണ് നടത്തി വരുന്നതെന്ന് വ്യക്തമാക്കാമോ;
- (ഡി) ചെലവ് കുറഞ്ഞ വീട് എന്ന ആശയം പ്രചരിപ്പിക്കുന്നതിനായി എന്തെല്ലാം നടപടികളാണ് സ്വീകരിച്ചിട്ടുള്ളത്;
- (ഇ) എല്ലാവർക്കും വീട് എന്ന ലക്ഷ്യം സാക്ഷാത്കരിക്കുന്നതിന്റെ ഭാഗമായി ഭവന നിർമ്മാണ ബോർഡിന്റെ പ്രവർത്തനങ്ങൾ കൂടുതൽ വിപുലീകരിക്കാൻ എന്തെല്ലാം നടപടികൾ സ്വീകരിക്കാൻ സാധിക്കുമെന്ന് വ്യക്തമാക്കാമോ?

നീലക്കുറിഞ്ഞി ഉദ്യാനാതിർത്തി പുനർനിർണ്ണയം

*239. ശ്രീ.വി.ടി.ബൽറാം

„ പി.ടി. തോമസ്

„ അനിൽ അക്കര

„ അടൂർ പ്രകാശ് : താഴെ കാണുന്ന ചോദ്യങ്ങൾക്ക് റവന്യൂവും ഭവനനിർമ്മാണവും വകുപ്പുമന്ത്രി സദയം മറുപടി നൽകുമോ:

- (എ) മൂന്നാർ നീലക്കുറിഞ്ഞി ഉദ്യാനത്തിൽ പുനർനിർമ്മിക്കുമായി ബന്ധപ്പെട്ട് ചീഫ് സെക്രട്ടറി ഉത്തരവ് പുറപ്പെടുവിച്ചിട്ടുണ്ടോ; എങ്കിൽ പ്രധാന ഉത്തരവുകൾ എന്തൊക്കെയാണ്;
- (ബി) നീലക്കുറിഞ്ഞി ഉദ്യാനത്തിന്റെ പരിധിയിൽ വരുന്ന ഭൂമിയിൽ കൈവശരേഖ ഉള്ളവർക്ക് പട്ടയം നൽകുമെന്ന് തീരുമാനിച്ചിട്ടുണ്ടോ;
- (സി) മൂന്നാറിലെ ഭൂമി കൈയേറ്റം അന്വേഷിച്ച ഉന്നത ഉദ്യോഗസ്ഥ സംഘങ്ങൾ മൂന്നാർ ദേവികുളം മേഖലയിൽ വ്യാജപട്ടയം സുലഭമാണെന്ന് റിപ്പോർട്ട് ചെയ്തിട്ടുണ്ടോ;
- (ഡി) വ്യാജപട്ടയങ്ങളുടെ നിജസ്ഥിതി പരിശോധിക്കുവാൻ പോലീസ്, റവന്യൂ വനം വകുപ്പുകളിലെ ഉദ്യോഗസ്ഥരുടെ സംയുക്ത സമിതി രൂപീകരിച്ചിരുന്നോ; എങ്കിൽ അവരുടെ കണ്ടെത്തലുകൾ എന്തൊക്കെയാണ്;
- (ഇ) കൈവശ രേഖയുള്ളവർക്ക് പട്ടയം നൽകുമെന്ന ഉത്തരവ് കൈയേറ്റക്കാർ ദുരുപയോഗം ചെയ്യാതിരിക്കുവാൻ എന്തൊക്കെ മുൻകരുതലുകളാണ് സ്വീകരിക്കുന്നത്; വ്യക്തമാക്കാമോ?

റോഡ് നിർമ്മാണത്തിന് നൂതന സാങ്കേതിക വിദ്യകൾ

*240. ശ്രീ.പുരുഷൻ കടലുണ്ടി

,, ജെയിംസ് മാത്യു

,, സി.കെ. ഹരീന്ദ്രൻ

,, ആന്റണി ജോൺ : താഴെ കാണുന്ന ചോദ്യങ്ങൾക്ക് പൊതുമരാമത്തും രജിസ്ട്രേഷനും വകുപ്പുമന്ത്രി സദയം മറുപടി നൽകുമോ:

- (എ) സംസ്ഥാനത്ത് റോഡ് നിർമ്മാണത്തിന് ഏതെല്ലാം നൂതന സാങ്കേതിക വിദ്യകളാണ് നിലവിൽ ഉപയോഗിച്ച് വരുന്നതെന്ന് വ്യക്തമാക്കാമോ;
- (ബി) കയർ ഭൂവസ്ത്രം, പ്ലാസ്റ്റിക്, റബ്ബർ തുടങ്ങിയവ ഉപയോഗിച്ചുള്ള റോഡ് നിർമ്മാണം വ്യാപകമാക്കുവാൻ ഉദ്ദേശിക്കുന്നുണ്ടോ;
- (സി) വേണ്ടത്ര ഗുണനിലവാരമില്ലെന്ന് പരിശോധനയിൽ കണ്ടെത്തുന്ന റോഡുകളുടെ പുനർനിർമ്മാണം കരാറുകാരനെയൊക്കെ തിരഞ്ഞെടുക്കുന്ന നിർവ്വഹിപ്പിക്കാനും ക്രമക്കേടുകൾ കണ്ടെത്തിയാൽ അർഹമായ ശിക്ഷാനടപടികൾ സ്വീകരിക്കാനും എന്തെല്ലാം വ്യവസ്ഥകളാണ് നിലവിലുള്ളത്;
- (ഡി) റോഡ് നിർമ്മാണത്തിലെ അപകടങ്ങൾ പരിഹരിച്ച് ഗുണനിലവാരമുള്ള റോഡുകൾ നിർമ്മിക്കുന്നതിനാവശ്യമായ എന്തെല്ലാം ഗവേഷണ പ്രവർത്തനങ്ങളാണ് കേരള ഹൈവേ റിസർച്ച് ഇൻസ്റ്റിറ്റ്യൂട്ട് നടത്തി വരുന്നതെന്ന് വ്യക്തമാക്കാമോ?

കേരള നിയമസഭാ സെക്രട്ടേറിയറ്റ്,
തിരുവനന്തപുരം,
09-06-2018

വി. കെ. ബാബുപ്രകാശ്,
സെക്രട്ടറി,

പ്രത്യേക ശ്രദ്ധയ്ക്ക്: നിയമസഭാ ചോദ്യങ്ങളുടെ മറുപടി അവ സഭയിൽ ഉന്നയിക്കുന്നതിന്റെ തലേദിവസം വൈകുന്നേരം 5 മണിക്ക് മുമ്പായി ലഭ്യമാക്കേണ്ടതാണ് [ചട്ടം 47(1)].